

# शासकीय रोपवाटिकांची स्थापना व बळकटीकरण योजनेच्या मार्गदर्शक सूचना,सन २०१२-१३

शासकीय रोपवाटिका बळकटीकरणाचे शासनाचे धोरण असून ज्या भागात फळबागा लागवडीस वाव आहे त्या भागातील शेतकऱ्यांना जवळच्या रोपवाटिकेवरूनच दर्जेदार कलमे-रोपे उपलब्ध करून देण्यासाठी प्रयत्न करणे गरजेचे आहे. अशा क्षेत्रात मागील ४-५ वर्षांत फळपिकनिहाय लागवडीचा कल विचारात घेऊन, तसेच भविष्यात त्या फळपिकाखाली येणारे क्षेत्र यांचा विचार करून रोपवाटिका विकासाचा आराखडा तयार करावा. आराखडा तयार करताना निवड केलेल्या रोपवाटिकेवर पायाभूत सुविधा उभारणे, आवश्यक असलेल्या मातृवृक्षांची लागवड करणे, रोपवाटिकांच्या संरक्षणासाठी सीमाभित्त बांधणे, पाण्याची सुविधा उपलब्ध करून घेणे, पॉलीहाऊस, शेडनेट, हार्डनिंग शेड, स्क्रिन हाऊस, इ. सुविधा तयार करण्यासाठी सन २०१२-१३ या आर्थिक वर्षात मोठ्या प्रमाणावर निधी उपलब्ध झालेला आहे. रोपवाटिकांची निवड करून आरखडे तयार करणेबाबत यापूर्वीच वेळोवेळी सूचना दिलेल्या आहेत. राज्य योजनेंतर्गत (२४०१ १७४२) या लेखाशिर्षाखाली गौण बांधकामे या घटकांतर्गत उपलब्ध झालेल्या अनुदानातून उत्पादक विकास कामे प्राधान्याने घेण्यात यावीत. याशिवाय जिल्हा वार्षिक योजनांतर्गत, तसेच एनएचएम अंतर्गत निधी प्राप्त होणार असल्याने त्याचेही नियोजन करण्यात यावे. विकास कामे प्रस्तावित करताना हायटेक सुविधा उपलब्ध करून घेण्याचा दृष्टीकोन समोर ठेवावा. राष्ट्रीय लिंबूवर्गीय फळपिक संशोधन केंद्र, नागपूर यांचेकडील रोपवाटिकांच्या धर्तीवर सुविधा तयार करण्यात याव्यात. संत्रावर्गीय पिकांच्या ट्रिस्टेझा विषाणू व सिट्रस ग्रिनींग बॅक्टेरीअम यांचा प्रसार रोखण्यासाठी, तसेच फायटोपथोरामुक्त कलमे तयार करण्यासाठी एनआरसीसी,नागपूर यांचेकडील स्ट्रक्चर्स व सुविधाप्रमाणे शासकीय रोपवाटिकांवर सुविधा तयार कराव्यात.

राज्यात राबवण्यात येत असलेल्या रोजगार हमी योजनेशी निगडित फळबाग लागवड कार्यक्रमांतर्गत तसेच खुल्या विक्रीद्वारे शेतकऱ्यांना कलमा-रोपांचा पुरवठा करण्यात येतो. शेतक-

यांना उत्कृष्ट वाणांच्या दर्जेदार लागवड साहित्याचा पुरवठा करणे, उच्च तंत्रज्ञानाचा वापर करून प्रक्षेत्रे विकसित करणे, मातृवृक्षांची लागवड करणे, इत्यादी बाबींकरिता शासकीय रोपवाटिकेचे बळकटीकरण करणे या योजनेस मान्यता देण्यात आली आहे. सन २०१२-१३ मध्ये कलमे/रोपे उत्पादन लक्षांक ८४,००,००० निर्धारित करण्यात आलेला आहे. सदरचा भौतिक लक्ष्यांक साध्य करण्यासाठी खालीलप्रमाणे घटक निहाय कार्यवाही करण्यात यावी.

१) रोपवाटिकांवर अस्तित्वात असलेल्या मातृवृक्षामध्ये नविन व सुधारीत जातीच्या विविध फळझाडांच्या मातृवृक्षांची लागवड करणे-रोपवाटिकेवर सुधारीत व नविन वाणाच्या मातृवृक्ष बागांची लागवड करण्यात यावी. नविन फळपिकनिहाय मातृवृक्षाच्या लागवडीसाठी कृषि विद्यापीठाच्या रोपवाटिकांवरून कलमे-रोपे उपलब्ध करून घेऊन लागवड करावी. तसेच लिंबवर्गीय फळपिकांचे बाबतीत राष्ट्रीय लिंबूवर्गीय फळसंशोधन केंद्र, नागपूर यांचेशी संपर्क साधून प्राप्त करून घ्यावे. विशेषतः नवीन मातृवृक्षाची लागवड करतांना शिफारस केलेल्या वाणांची लागवड करावी. संत्रा, मोसंबी, पेरु, डाळींब- भगवा, आंबा-केशर, त्याचप्रमाणे इतर मागणी असलेल्या (चिंच, आवळा) फळपिकांच्या वाणांची लागवड करण्यात यावी. भगवा डाळींब मातृवृक्ष लागवड मोठ्या प्रमाणावर घेण्यात यावी. याशिवाय रोपवाटिकांवर जंबेरी, रंगपूर लाईम, खिरणी या मूळकांडाची कमतरता भासू नये यासाठी पुरेशी मातृवृक्ष लागवड करण्यात यावी.

२) रोपवाटिकेवर उपलब्ध सिंचन क्षमतेत वाढ करणे - रोपवाटिकेवर सिंचनाचे नविन स्रोत निर्माण करणे , उपसा जलसिंचन योजना, नविन विहीरी घेणे, जुन्या विहीरीतील गाळ काढणे व बांधणे, खोल करणे, बोअर घेणे, पाईपलाईन टाकणे, प्लास्टिक अस्तरीकरणाचे शेततळे, पाण्याच्या टाक्या बांधणे, ठिबक व तुषार सिंचन संच बसविणे, इलेक्ट्रिक मोटार बसविणे इत्यादी कामे घेता येतील. तसेच अस्तित्वात असलेल्या नादुरुस्त सिंचन सुविधा दुरुस्त करून कार्यक्षमता वाढविणेत यावी. रोपवाटिकेवरील १०० टक्के मातृवृक्ष ठिबक सिंचनाखाली आणणे, विहीर पुर्नभरण कार्यक्रम राबविण्यासंदर्भातही उपक्रम घेण्यात यावेत.

३) रोपवाटिकेवर उच्च तंत्रज्ञानावर आधारीत पॉलीहाऊस, शेडनेट, हार्डनिंग शेड, इ. सुविधा निर्माण करणे व दुरुस्त करणे:-कलमे/रोपे उत्पादनासाठी प्रपोगेशन हाऊस, हार्डनिंग शेड, माती निर्जंतूकीकरण प्लॅटफॉर्म, पॉलीटनेल्स, हरितगृह, शेडनेट, स्क्रिन हाऊस या सारख्या सुविधांची आवश्यकतेप्रमाणे कामे घेण्यात यावीत. लिंबूवर्गीय फळपिकांच्या विषाणूजन्य ट्रिस्टेझा व ग्रिनींग बॅक्टेरियम या रोगांचा प्रसार रोखण्याच्या उद्देशाने रोगमुक्त कलमे तयार करण्यासाठी एनआरसीसी,नागपूर येथील रोपवाटीकेप्रमाणे स्ट्रक्चर्स उभारण्यात यावीत. मावा व सिट्रस सायला या व्हेक्टर्सपासून संरक्षित ठेवण्यासाठी नेट हाऊस घेण्यात यावेत. फायटोपथोरासाठी एनआरसीसी,नागपूर यांचेकडील तंत्रज्ञानाप्रमाणे सुविधा तयार करून त्याद्वारे कलमे उत्पादन करावीत. याशिवाय ट्रायकोडर्मा, एनपीव्ही, इत्यादींचे उत्पादनासाठी पायाभूत सुविधा निर्माण कराव्यात. अस्तित्वात असलेल्या तांत्रिक सुविधांचाही प्रभावीपणे वापर करणेसाठी त्यांची दुरुस्ती करून कार्यक्षमता वाढवावी.

४) रोपवाटिकेवर पॉवरस्प्रेअर, डस्टर, फॉगर्स, ट्रॅक्टर्स, पॉवरटिलर, इ. यांत्रिक सुविधात वाढ करणे व दुरुस्त करणे- रोपवाटिकेवर पॉवर स्प्रेअर, डस्टर, फॉगर्स, गवत कापणी यंत्र, इले.मोटार, ट्रॅक्टर्स, पॉवर टिलर, ट्रॅक्टरची औजारे व त्यांची दुरुस्ती यासारख्या बाबी या अंतर्गत घेता येतील. त्यासाठी सक्षम अधिका-याची मान्यता घेऊन कार्यवाही करावी.

५) शासकीय रोपवाटिकेवर किरकोळ स्वरूपाची विकास कामे व त्यांची दुरुस्ती करणे- राज्यात रोपवाटिकांवर सिमेंट प्लॅटफॉर्म, सिमेंट बेड, पॉटिंग शेड, इम्प्लीमेंट शेड, स्टोअर शेड, गांइळखत उत्पादन युनिट, बायोडायनॅमिक कंपोस्ट युनिट, सिमाभित्त, अंतर्गत रस्ते, इ. कामे आवश्यकतेनुसार करावी. वरीलप्रमाणे शासकीय रोपवाटिकांचे बळकटीकरण करण्यासाठी आवश्यक त्या सोयीसुविधा निर्माण करण्यासाठी, विविध बाबी राबविताना विहित वित्तीय अधिकार व लेखा पध्दतीचा अवलंब करण्यांत यावा. मात्र कामे करत असताना कामाचा दर्जा/खरेदी करण्यात येणाऱ्या वस्तूंचा दर्जा यामध्ये कोणत्याही प्रकारची तडजोड करण्यात येवू नये. त्याचप्रमाणे रोपवाटीकेवरील कामांची सविस्तर अंदाजपत्रके सार्वजनिक बांधकाम विभागाच्या अभियंत्यांकडून, तसेच कृषि

विद्यापिठ, जिल्हापरिषद बांधकाम विभाग, लघुपाटबंधारे विभाग, महाराष्ट्र जीवन प्राधिकरण,इ.शासकीय विभागांकडून प्राप्त करून घ्यावीत व अशा प्राप्त झालेल्या सविस्तर अंदाजपत्रकांस प्रशासकीय व तांत्रिक मंजूरीबाबत विहित पध्दतीने कार्यवाही करावी. रोपवाटीकांवर घ्यावयाच्या विकास कामांचा प्राधान्यक्रम ठरवून त्यानुसार कामे करावीत.

रोपवाटिकेवरील विकास कामांना मंजूरी देताना सदरच्या विकास कामांचा संबंध फळरोपवाटिकेवरील उत्पन्न वाढीसाठी राहिल अशा विकास कामांना प्राधान्याने मान्यता देण्यात यावी. नाला बंडींग घेणे, शेततळे खोदणे, नाला सरळीकरण, जमीन सपाटीकरण,इ.मृदसंधारणाची विविध कामे मृदसंधारण योजनेअंतर्गत करून घ्यावीत, त्यासाठी रोपवाटिका बळकटिकरण योजनेतून खर्च करू नये. संरक्षक कुंपनांची कामे पूर्ण करून घ्यावीत. रस्ता डांबरीकरण, प्रवेशद्वार, विविध बांधकामे यास मंजूरी देताना रोपवाटिका आर्थिक दृष्ट्या सक्षम आहे याचा विचार करावा.ज्या रोपवाटिका तोट्यात आहेत तेथे अनुत्पादक कामांना मान्यता देण्यात येऊ नये.

६) कलमे रोपे उत्पादनाशी निगडीत अनुषंगिक बाबी: या योजनेअंतर्गत मजुरी, सामुग्री या घटकांसाठी आणि कलमे/ रोपे उत्पादनासंबंधी अनुषंगीक व आकस्मीक खर्च भागविणेसाठी, तसेच परिरक्षण-देखभाल, दुरुस्ती, इ. कामासाठी अनुदान खर्च करता येईल. विहीरीवरील अथवा उपसा सिंचन योजनेवरील पाणीपुरवठ्याच्या विद्युत मोटारींची वीजदेयके आणि पाटबंधारे विभागाकडील पाणी वापरात असल्यास त्यांची पाणीपट्टीची देयके (२४०१ १७४२) सामुग्री पुरवठा या लेखाशिर्षाखाली उपलब्ध असलेल्या तरतूदीतून खर्ची टाकण्यात यावीत. तथापि कार्यालयीन पिण्याचे पाणी व वीजजोड यांची देयके योजनेतर योजनेच्या संबंधित तरतूदीतून भागविण्यात यावीत. कलमां-रोपांच्या वाढीसाठी आवश्यक असणारी सामुग्री उदा. पॉटिंग मिश्रण, रासायनिक खते व शेणखत, कीटकनाशके, बुरशीनाशके, संप्रेरके, मुळकांड बियाणे, डीएनए तपासणीसाठीचा खर्च, इत्यादि साठी सामुग्री अंतर्गत तरतूद करण्यात आली आहे.

मजुरी या बाबीवर आयुक्तालयाच्या पूर्वपरवानगीशिवाय योजनांतर्गत योजना(२४०१ १७४२) या योजनेतील सामुग्री पुरवठा/गौण बांधकाम या बाबीवरील अनुदानातून खर्च करण्यात येऊ नये.

रोपवाटिकेवर मजुरी या बाबीकरीता योजनेतर योजना (नॉनप्लॅन २४०१ १७२२) या योजनेमधून अनुदान उपलब्ध करून देण्यात आलेले आहे.

७) **मातृवृक्ष व कलमे/रोपे गुणवत्तावाढ कार्यक्रम राबविणे:** रोपवाटिकांवरील कलमे-रोपे यांच्या संख्यात्मक वाढिबरोबरच लागवडी योग्य कलमांचाच पुरवठा होणे महत्वाचे आहे. कलमे-रोपे पुरवठा करताना विहित प्रमाणकानुसार कलमे/रोपे विक्रीसाठी उपलब्ध करावीत. या प्रमाणकात कलमारोपांच्या खोडाची जाडी, वाढ, कलमीकरण जोडाची जमीनीपासूनची उंची व कलमा/रोपांचे वय, वापरलेले मूळकांड शिफारसीत आहे अगर कसे, इत्यादी बाबींचा समावेश आहे. रोपवाटिकेतून पुरविण्यात येणारी कलमे रोगमुक्त असण्यासाठी मातृवृक्ष कीड व रोगमुक्त असणे महत्वाचे आहे. विशेषकरून लिंबूवर्गीय फळपिकात फायटोपथोरामुक्त मातृवृक्ष असणे किंवा डाळींब पिकात तेलकट डाग मुक्त मातृवृक्ष असणे अनिवार्य आहे. तसेच प्रत्येक फळपिकाचे बाबतीत विचार करून रोपवाटिकेतून रोगसंक्रमित कलमे/रोपे शेतक-यांना वाटप होणार नाहीत याची सर्वतोपरी दक्षता घ्यावी. मूळकांडांसाठीचे पुरेशे बियाणे रोपवाटीकेवरच मिळण्यासाठी पुरेशा रंगपूर लाईम व जंबेरीच्या मातृवृक्षांची लागवड करावी. कोकण विभागातील रोपवाटीकेवर खिरणीची रोपे मोठ्या प्रमाणात तयार करावी. डाळींबामध्ये तेलकट डाग रोगावर कृषि विद्यापीठांनी शिफारस केलेल्या उपाययोजनांचा अवलंब करावा. रोपवाटिकेतून पॉटिंगमिश्रणातून मर (फ्यूजॅरियम,इ.), सूत्रकृमी (निमॅटोड), इत्यादी कलमा/रोपां बरोबर शेतक-यांच्या शेतावर जाऊ नये यासाठी योग्य प्रमाणात पॉटिंग मिश्रण (खत, माती व वाळू यांचे मिश्रण) तयार करून त्याचे निर्जंतूकीकरण करावे.

शासकीय रोपवाटिकांचे बळकटीकरण करणे या योजनेअंतर्गत २०१२-१३ मध्ये कलमे/रोपे उत्पादन व विकास कामे यासाठी उपलब्ध होणारा निधी पूर्ण खर्च करण्याची दक्षता घ्यावी. या योजनेच्या तरतूदीमध्ये अलिकडे मोठ्या प्रमाणावर वाढ करण्यात आली असल्याने पुरेशा गांभिर्याने कामांचे नियोजन करण्यात यावे. राज्यातील शासकीय रोपवाटीकांसाठी मंजूर योजना व तरतूदी खालीप्रमाणे आहेत.

१. बागायती रोपमळ्याची स्थापना व बळकटीकरण(२४०१ १७४२), १०० टक्के राज्य पुरस्कृत योजना- राज्य योजना, रू.१३००.०० लाख. घटक:सामुग्री पुरवठा व गौण बांधकामे.

२. बागायती रोपमळ्याची स्थापना व बळकटीकरण, (आदिवासी उपयोजना) (२४०१ १४१९), १०० टक्के राज्य पुरस्कृत योजना, जिल्हा वार्षिक योजना(डीपीसी-टीएसपी)- रू.९३.०० लाख. घटक: सामुग्री पुरवठा.

३.बागायती रोपमळ्याची स्थापना व बळकटीकरण, जिल्हा वार्षिक योजना(डीपीसी-जनरल)- रू.५५५.५०लाख. घटक: सामुग्री पुरवठा व गौण बांधकामे.

जिल्हा वार्षिक योजनांचे बाबतीत प्रचलित कार्यपध्दतीनुसार जि.अ.कृ.अ. यांनी शासकीय रोपवाटिकेचे बळकटिकरण या योजनेकरीता जिल्हास्तरावर अर्थसंकल्पीत झालेला निधी जिल्हाधिकारी यंचेकडून उपलब्ध करून घ्यावा व मार्गदर्शक सुचनानुसार सन २०१२-१३ मध्ये कार्यक्रम राबवावा. राज्य योजनेच्या बाबतीत शासनाकडून बीडीएसवर निधी उपलब्ध होताच विभागांना वितरीत करण्यात येईल.

मार्गदर्शक सुचनेप्रमाणे गौण बांधकामांचे नर्सरीनिहाय, कामनिहाय, जिल्हानिहाय नियोजन १५दिवसांत पूर्ण करून आयुक्तालयास सादर करावे. योजनेचा आर्थिक व भौतिक प्रगती अहवाल दरमहा ५ तारखेपर्यंत आयुक्तालयास सादर करावा.

संचालक,फलोत्पादन  
कृषि आयुक्तालय,महाराष्ट्र राज्य,पुणे-५.